

پاکستان میں پایدار امن

تعلیمات نبویؐ کی روشنی میں

ڈاکٹر فرید احمد پراچہ

اللہ کی بے شمار نعمتوں میں سے ہر ایک نعمت، انسان پر اللہ رب العالمین کا احسان ہے۔ لیکن اللہ رب العالمین نے اپنے کلام پاک میں ان میں سے کسی چیز کو اپنا احسان نہیں کہا، بلکہ ارشاد فرمایا: لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ (ال عمران: ۱۶۴) ”درحقیقت اہل ایمان پر تو اللہ نے یہ بہت بڑا احسان کیا ہے کہ ان کے درمیان خود انھی میں سے ایک پیغمبر اُٹھایا“۔ گویا کہ نبی کریم صلی اللہ علیہ وسلم کی تشریف آوری اس کائنات کے ذرے ذرے پر اللہ رب العالمین کا احسان عظیم ہے۔ اس لیے کہ آپ صلی اللہ علیہ وسلم نے بندے کو رب سے ملایا۔ انسانی غلامی کی زنجیریں توڑ دیں۔ طوق غلامی ختم کر دیے۔ انسان کو انسانیت عطا کی۔ اسے شعور آدمیت بخشا، اس کے فکر و نظر کے زاویے تبدیل کر دیے۔ اس کا شرف آدمیت بلند کیا۔ اس کے دل و دماغ کی دنیا کو بدل کے رکھ دیا۔ اسے امن و سلامتی، عدل و انصاف، رحم دلی و خدا ترسی، صداقت و ایفائے عہد، انسانی حقوق کی پاسداری اور اپنے رب سے وفاداری عطا کی۔

نبی کریمؐ کی تعلیمات اور آپؐ کی حیات طیبہ اس زمانے کے لیے ہی نہیں بلکہ آج کے لیے بھی اور آج کے لیے ہی نہیں، قیامت تک آنے والے زمانوں کے لیے ایک کامل و اکمل، ارفع و اعلیٰ، بلند و بالا اور نہایت روشن و منور اسوۂ حسنہ اور بہترین نمونہ ہے۔ آپؐ کو اللہ رب العالمین نے وَمَا أَرْسَلْنَاكَ إِلَّا رَحْمَةً لِّلْعَالَمِينَ (انبیاء: ۲۱-۱۰۷)، ارشاد فرما کر ہمیں یہ بتا دیا ہے کہ آپ ایک

جہان کے لیے نہیں، معلوم و نامعلوم تمام جہانوں کے لیے، ایک دور کے لیے نہیں بلکہ لوح ایام سے اُبھرتے ہوئے تمام ادوار کے لیے، ایک طبقہ زندگی کے لیے نہیں بلکہ تمام طبقات زندگی کے لیے سراپا رحمت بن کر آئے ہیں۔ اس لیے اگر آج ہم بھی چاہتے ہیں کہ ہماری انفرادی و اجتماعی زندگی رَحمتوں سے بھر جائے، ہمارے گھر جنت کا نمونہ بن جائیں اور ہمارا معاشرہ امن و سلامتی کا گہوارہ اور عدل و انصاف کا بلند مینارہ بن جائے، تو پھر ہمیں یہ نسخہ کیسیا صرف دامنِ مصطفیٰ ہی سے مل سکتا ہے۔

اگر ہم پاکستان کے تناظر میں بات کریں، تو ہمیں یوں محسوس ہوتا ہے کہ آج ہم اپنی تاریخ کے بدترین دور سے گزر رہے ہیں۔ امن عامہ کی صورت حال انتہائی دگرگوں ہے۔ کسی کی عزت، جان اور مال اگر محفوظ ہے تو یہ صرف اللہ کریم کی خاص مہربانی ہے۔ وگرنہ یہاں انسانی جان نہ چوکوں چوراہوں پر محفوظ ہے، نہ بھرے بازاروں اور سڑکوں، شاہراہوں پر۔ انسان نہ اپنے گھر میں محفوظ ہے اور نہ خدا کے گھر میں۔ پاکستان میں پایدار امن قائم کرنا ہماری خواہش ہی نہیں، فوری اور اشد ضرورت بھی ہے۔ اس ضمن میں ضروری ہے کہ ہم دیکھیں کہ آج امن عامہ کے حوالے سے ہمیں کون سے چیلنج درپیش ہیں۔ اس لحاظ سے موجودہ صورت حال دو حصوں میں تقسیم ہوتی ہے:

۱۔ بد امنی کی عمومی صورت حال، ۲۔ نائن الیون کے بعد سے پیدا شدہ خصوصی حالات۔

● بد امنی کی عمومی صورت حال: ہمارے معاشرے میں بڑھتے ہوئے جرائم میں چوریاں، ڈکیتیاں معمول بن گیا ہے۔ کار چوری، رسہ گیری اور رہزنی کے واقعات میں کئی گنا اضافہ ہو گیا ہے۔ روزانہ ہزاروں موبائل اور خواتین کے پرس چھینے جاتے ہیں۔ قتل و غارتگری میں مسلسل اضافہ ہو رہا ہے۔ انتقام کی آگ میں اندھے ہو کر لوگ مخالفین کو عورتوں، بچوں سمیت ذبح کر دیتے ہیں۔ تاوان وصول کرنے کے لیے پھول جیسے مسکراتے بچوں کو اغوا کیا جاتا ہے، اور پھر تاوان ادا کرنے کے باوجود ماؤں کو اپنے بچوں کی مسلح ہوئی لاشیں ملتی ہیں۔ منشیات کا کاروبار عروج پر ہے۔ گویا کہ معاشرہ انسانی روپ اختیار کیے ہوئے بھیڑیوں کی گرفت میں آ چکا ہے۔

نائن الیون کے بعد خصوصی حالات

یہ حالات انتہائی کرب ناک اور خطرناک ہی نہیں انتہائی شرم ناک بھی ہیں۔ اب تک ۳۰ ہزار سے زیادہ بے گناہ افراد کا لہو بہہ چکا ہے، اور ابھی اس نام نہاد دہشت گردی کے خلاف

چھیڑی گئی عالمی جنگ میں پاکستانی قوم کو اپنے کچھ اور معصوموں کے لہو کا خراج اور معاشی بدحالی کی صورت میں مزید تاوان جنگ ادا کرنا پڑے گا۔

● ڈرون حملے: ۲۰۰۴ء کے بعد سے پاکستان پر عملاً جنگ مسلط کر دی گئی ہے۔ آئے روز فضائی حدود کی خلاف ورزی ہوتی ہے اور امریکی طیارے میزائلوں کے ذریعے عورتوں، بچوں، بوڑھوں سمیت بے گناہ شہریوں کے جسموں کے چھتھرے اڑا دیتے ہیں۔ اس طرح کے حملوں کی اجازت نہ پاکستان کا آئین دیتا ہے، نہ اقوام متحدہ کا چارٹر اور نہ خود امریکا کے اپنے قوانین ہی، لیکن یہ غیر انسانی عمل تسلسل سے جاری ہے۔ امریکی اداروں کے اعداد و شمار کے مطابق کسی دہشت گرد ٹارگٹ اور بے گناہ افراد کی ہلاکتوں میں تناسب ایک اور ۵۰ کا ہے۔ ۲۰۱۰ء میں کل ۱۱۸ ڈرون حملے ہوئے ۱۵۸۴ افراد جاں بحق ہوئے جن میں سے مطلوب ٹارگٹ صرف دو تھے۔ اب تو ایک دن میں ۴، ۴ ڈرون حملے معمول بن گئے ہیں۔ ریمنڈ کی گرفتاری کے بعد کچھ تعطل آیا تھا لیکن اس کی رہائی کے بعد ایک ہی دن ۱۲ حملے کیے گئے جس میں جرگے کے عمائدین سمیت ۴۱ افراد شہید ہو گئے۔

● خود کش اور دہشت گرد حملے: ڈرون حملوں کے نتیجے میں شہید ہونے والوں کے غصے اور انتقام سے بھرے ہوئے ۱۵ سے ۲۰ سال تک کی عمر کے بچوں کو بھی خود امریکا، بھارت اور اسرائیل کا ایک نیٹ ورک خود کش حملوں کے لیے استعمال کر رہا ہے۔ ریمنڈ ڈیوس کی گرفتاری، اس سے برآمد ہونے والے جاسوسی آلات، تصاویر اور موبائل کی سموں سے اس کے وزیرستان کے دہشت گردوں سے رابطوں سے یہ حقیقت کھل گئی ہے کہ پاکستان میں فرقہ وارانہ فسادات کروانے، جہاد کو بدنام کرنے، اسلام کو دہشت گردی کا دین ظاہر کرنے اور پاکستان کو غیر محفوظ ملک ثابت کر کے اس کے ایٹمی اثاثوں پر عالمی پابندیاں لگوانے کے مقاصد کے تحت پاکستان کی مساجد، مزارات، امام بارگاہوں، جلسوں اور جلسوں پر حملے امریکا خود ہی کر رہا ہے۔

● ٹارگٹ کلنگ: پورے ملک میں کسی حد تک لیکن کراچی میں بالخصوص ٹارگٹ کلنگ کا سلسلہ عروج پر ہے۔ کسی بھی جرم کے بغیر محض کسی خاص زبان بولنے کی بنیاد پر بے گناہ مزدوروں، رکشاؤ بس ڈرائیوروں، ریڑھی ٹھیلے والوں کو قتل کر دیا جاتا ہے۔ بھتہ خوری اور ناجائز

قبضوں کے لیے بھی انسانی جانوں سے کھیلا جاتا ہے۔ اب تک ہزاروں افراد اس سیاست کی بھیبت چنھ گئے ہیں، جب کہ کسی ایک بھی واقعے کے قاتل کو سزا نہیں ملی۔ کراچی کے سانحات میں ۱۲ مئی، ۱۹ اپریل، ۱۲ ربیع الاول، ۱۰ محرم الحرام ۲۷ اکتوبر اور بے گناہ شہید ہونے والوں میں حکیم محمد سعید، صلاح الدین، محمد اسلم مجاہد وغیرہ جیسے رہنما شامل ہیں۔

امن عامہ کی صورت حال کے لحاظ سے رقبے کے لحاظ سے سب سے بڑا صوبہ بلوچستان، سب سے زیادہ متاثر ہے۔ یہاں پر بھی ٹارگٹ کلنگ کے ذریعے پنجابی اساتذہ، تاجروں اور پولیس اہلکاروں کا قتل ہوا۔ اکبر گپٹی کی ٹارگٹ کلنگ نے حالات میں جو آگ لگائی ہے، اس کی وجہ سے بھارت اور امریکا بلوچستان میں پاکستان مخالف جذبات کو بڑھانے کی سازشیں کر رہے ہیں۔ بلوچ رہنماؤں اور جوانوں کی اغوا کے بعد مسخ شدہ لاشوں کا ملنا بھی قیامت خیزی میں اضافہ کر رہا ہے۔

● لاپتا افراد اور ڈاکٹر عافیہ صدیقی: گذشتہ پانچ چھ برسوں سے سیکڑوں افراد لاپتا ہیں۔ اتنے بڑے پیمانے پر لوگوں کا لاپتا ہونا، اور پھر عدالت عظمیٰ کے فیصلوں کے باوجود برآمد نہ ہونا لمحہ فکریہ بھی ہے اور ایک المیہ بھی! ڈاکٹر عافیہ صدیقی کو اغوا کر کے امریکا کے حوالے کرنے اور امریکی عدالت کا اسے صرف مسلمان ہونے کے جرم میں ۸۶ سال قید دینے کے واقعے نے بھی نوجوان نسل میں بے پناہ اضطراب پیدا کیا ہے۔

● ریمینڈ ڈیوس کا معاملہ: ۲۷ جنوری ۲۰۱۱ء کو لاہور میں دن دہاڑے ایک امریکی جاسوس اور قاتل نے تین بے گناہ پاکستانیوں کو شہید کر دیا۔ اس کے بعد سے امریکا کا مسلسل دباؤ بڑھتا رہا ہے کہ قاتل کو بغیر مقدمہ چلائے اور جاسوس سے بغیر معلومات حاصل کیے اسے امریکا کے حوالے کر دیا جائے۔ اس معاملے نے عوام میں لال مسجد اور جامعہ حفصہ کے سانحے کی طرح حکمران طبقے کی بے حسی اور ملک کی بظاہر بے بسی کا احساس زیادہ اُجاگر کر دیا۔ اب اسے قصاص و دیت قانون کے تحت آزاد کر کے امریکا بھجوانے سے اس شدت میں مزید اضافہ ہو گیا ہے۔

پایدار امن کیسے؟

پاکستان میں امن عامہ کی مخدوش عمومی صورت حال اور نائن لیون کے بعد سے پیدا

ہونے والے خصوصی حالات کا تقاضا ہے کہ پاکستان میں پایدار امن قائم کیا جائے۔ ہمارا ایمان ہے کہ یہ پایدار امن صرف اسوۂ حسنہ کی روشنی میں ہی قائم ہو سکتا ہے۔ اس لیے کہ نبی کریم صلی اللہ علیہ وسلم نے دنیا کے، اس خطے میں ایک مثالی اور پایدار امن قائم فرمایا جہاں دن کے اُجالوں میں قافلے لٹتے اور رات کے اندھیروں میں شب خون مار کر مردوں کو قتل اور عورتوں بچوں کو غلام بنا لیا جاتا تھا۔ جہاں بیٹیاں زندہ دفن کر دی جاتی تھیں اور بات بات پر تلواریں میان سے باہر نکلتی تھیں۔ جہاں انتقام در انتقام کے سلسلے برسوں اور نسلوں تک چلتے تھے۔ بقول مولانا حالی:

کہیں گھوڑا آگے بڑھانے پہ جھگڑا کہیں پانی پینے پلانے پہ جھگڑا
یوں ہی ہوتی رہتی تھی تکرار ان میں یوں ہی چلتی رہتی تھی تلوار ان میں

نبی کریم اور ان کے لائے ہوئے دین نے جزیرۃ العرب میں وہ مثالی امن قائم کیا کہ سونے کے زیورات سے مزین ایک عورت کو تنہا صنعا سے حضر موت تک کے طویل سفر میں اللہ کے علاوہ کسی اور کا ڈر نہ رہا۔ اس امن کی پایداری یہ ہے کہ ۱۵ سو سال بعد آج بھی ان علاقوں میں جرائم کی شرح قریباً نہ ہونے کے برابر ہے۔ پاکستان میں پایدار امن کا قیام صرف اسلامی نظام کے قیام ہی سے ممکن ہے۔ اس لیے کہ اسلامی نظام کے قیام کا مقصد ہی قیام خیر اور رفع شر ہے:

الْمَدِينَةَ بِأَنَّ مَكْنَهُمْ فِي الْأَرْضِ أَلْفُوا الصَّلَاةَ وَالزَّكَاةَ وَالْمَدِينَةَ
بِالْمَعْرُوفِ وَنَهَوْا عَنِ الْمُنْكَرِ ط وَاللَّهُ عَاقِبَةُ الْأُمُورِ ۝ (الحج ۲۲:۴۱) یہ وہ
لوگ ہیں جنہیں اگر ہم زمین میں اقتدار بخشیں تو وہ نماز قائم کریں گے، زکوٰۃ دیں گے،
نیکی کا حکم دیں گے اور برائی سے منع کریں گے اور تمام معاملات کا انجام کار اللہ کے
ہاتھ میں ہے۔

یہ بات اظہر من الشمس ہے کہ اسلام امن و سلامتی کا دین ہے جو فتنہ و فساد، ظلم و زیادتی،
جبر و استبداد، قہر و تعدی، استحصال و استیصال اور بدامنی و دہشت گردی کا مکمل خاتمہ کرتا ہے۔ اس
سلسلے میں تعلیمات نبوی صلی اللہ علیہ وسلم کے اہم نکات حسب ذیل ہیں:

● داخلی انقلاب: اسلام انسان کو اندر سے مکمل تبدیل کر دیتا ہے۔ اس کے نفس امارہ کو
نفس لوامہ اور پھر نفس مطمئنہ میں بدلتا ہے۔ وہ توحید ربانی، محبت و اطاعت رسول، احساسِ جواب دہی

اور فکر آخرت کے عقیدوں اور نظریات و جذبات سے پتھر دلوں، یعنی قلوب قاسیہ کو یاد الہی سے نرم دلوں، یعنی قلوب خاشعہ میں بدل دیتا ہے۔ یہ اتنی بڑی تبدیلی ہے کہ جس سے انسان اپنے ان جرائم کا خود اعتراف کرتا ہے جسے کرتے ہوئے دنیا کی کسی آنکھ نے نہیں دیکھا۔ کوئی دعویٰ نہیں، لیکن انسان آخرت کی دائمی سزا کے بدلے اس دنیا کی سخت ترین سزا کو بھی برداشت کرنے پر تیار ہو جاتا ہے۔ اندر کی تبدیلی سے امتناع شراب کے قانون پر برسوں، مہینوں یا دنوں میں نہیں چند گھنٹوں میں اس طرح سے عمل ہو جاتا ہے کہ پورا معاشرہ اس سے پاک ہو جاتا ہے۔

● جرم کے محرکات کا خاتمہ: اسلام نے ان تمام اسباب کا خاتمہ کیا یا ان کی اصلاح کی کہ جن کی وجہ سے انسان مجرم بنتا ہے، مثلاً حُب دنیا اور حُب مال کو وہن کہا گیا۔ **الْأَهْلُكَهُ التَّكَاثُرُ** کہہ کر کثرت کے جنون کو وجہ ہلاکت قرار دیا۔ **فَقَدْ زُتُوْا عَنِ النَّارِ وَأَنْتُمْ بِالْجَنَّةِ فَكَفَّوْا** کہہ کر بتایا گیا کہ آخرت کی کامیابی ہی اصل کامیابی ہے۔ غصہ جرائم کو جنم دیتا ہے چنانچہ **وَالْمُكْذِبِينَ وَالْمُغَيْبِينَ مِنَ النَّاسِ** کے پیغام سے عفو و درگزر کا سبق دیا گیا۔ تکبر، حسد، تمسخر، بہتان، بدگمانی، غیبت، بُرے القاب، جھوٹ، بددیانتی، خیانت، دھوکا دہی، ذمیرہ اندوزی سے معاشرے میں جرائم بڑھتے ہیں۔ اسی طرح شراب منشیات، جوا، فحاشی، سود، بدکاری، رشوت، سفارش بھی معاشرے میں مجرموں کی افزائش کرتے ہیں۔ ان سب کو حرام قرار دیا گیا۔ گویا کہ اسلام نے جرم کے سرچشموں اور بنیادوں کو ہی ختم کر دیا۔

● انسانی حقوق: خطبہ حجۃ الوداع کی شکل میں نبی کریم صلی اللہ علیہ وسلم نے حقوق انسانی کا عظیم الشان چارٹر دیا ہے۔ اس چارٹر میں آپ نے انسانی جان کی حرمت، معاشرتی مساوات، جاہلیت کے انتقام و درانتقام سلسلوں کے خاتمے، شخصی حقوق: تحفظ جان، تحفظ مال، تحفظ کی بہترین تعلیمات دیں۔ میاں، بیوی، بہن بھائیوں، ماں، باپ اولاد، رشتہ داروں، یتیموں، محتاجوں، ضعیفوں، بیماروں، غلاموں، مزدوروں، پڑوسیوں، دوستوں، مسافروں، اساتذہ، شاگردوں، راہگیروں، غرضیکہ ہر طبقے کے الگ الگ حقوق متعین کیے۔ حقوق العباد کے سلسلے میں یہ بہترین تصور دیا کہ بندوں کے حقوق کی پامالی پر معافی کا اختیار اللہ تعالیٰ نے اپنے پاس نہیں رکھا بلکہ بندوں کو ہی دے دیا ہے، یعنی جب تک جس کا حق مارا گیا ہے وہ خود معاف نہیں کرے گا، انسان

کی قیامت کے دن رہائی نہیں ہو سکے گی، بلکہ یہ بھی ممکن ہے کہ وہ حقوق العباد کی پامالی کی سزا کے طور پر قیامت کے روز اپنی نمازوں، روزوں اور عبادات کے اجر سے ہی محروم ہو جائے۔

● حقوق نہیں فراموش: دنیا میں حقوق مانگے اور دیے جاتے ہیں۔ اسلام حقوق سے پہلے فرائض کی بات کرتا ہے۔ چنانچہ اگر فرائض ادا ہو جائیں تو حقوق طلبی کا سوال ہی پیدا نہیں ہوتا، نیز اسلام نے حقوق و فرائض میں بہترین توازن و اعتدال قائم کر دیا ہے۔ اس طرح سے معاشرہ کسی بھی کشاکش اور کش مکش کے بغیر ہی جنت نظیر بن جاتا ہے۔

● قوم نہیں امت: بلوچستان کا معاملہ ہو یا کراچی کا، علاقائی مطالبات ہوں یا لسانی تعصبات، اسلام کے تصور امت سے خود بخود ختم ہو جاتے ہیں۔ اس لیے کہ اسلام شعوب و قبائل کو صرف ذریعہ تعارف قرار دیتا ہے، وجہ تفریق نہیں۔ قرآن پاک میں مسلمانوں کو کہیں بھی قوم نہیں کہا گیا، جہاں بھی کہا گیا ہے امت کہا گیا ہے۔ اس لیے کہ قومیں عصبیتوں سے بنتی ہیں اور امت عقیدے سے۔ قوم زبانوں، علاقوں، نسلوں سے وجود میں آتی ہے اور امت ایمان سے بنتی ہے۔

● نظام عبادات: اسلام نے تصور امت اور معاشرتی مساوات کو اپنے نظام عبادات کا حصہ بنا دیا ہے۔ قیام امن کے لیے اسلام کی عظیم الشان بنیادیں محض اخلاقی تعلیمات نہیں، بلکہ عبادات کا مستقل حصہ ہیں۔ اسلام دن میں پانچ مرتبہ امیر و غریب، اعلیٰ و ادنیٰ، افسر و ماتحت، کارخانے دار و مزدور، عربی و عجمی، گورے و کالے، پنجابی و سندھی، بلوچی و پٹھان اور مہاجر و غیر مہاجر کو ایک صف میں کھڑا کر دیتا ہے۔ یہاں کوئی علاقائی تقسیم نہیں، کوئی معاشرتی درجہ بندی نہیں۔ کوئی لسانی و مادی تفاوت نہیں۔ اسی طرح حج و عمرہ کے موقعے پر تمام علاقائی لبادے اترو لیے جاتے ہیں۔ یہاں کج کلا ہوں کے تاج، عماموں کے بیچ، جبہ و دستار اور شیر و انیاں و وردیاں اتر جاتی ہیں۔

● امن کے ادارے: اسلام امن کو وعظ و تلقین تک محدود نہیں رکھتا بلکہ اس کے قیام کے لیے بہترین ادارے بھی وجود میں لاتا ہے۔ ان اداروں میں خاندان اہم ترین ادارہ ہے کہ یہیں سے شفقت و محبت ہی نہیں تزکیہ و تربیت کے چشمے پھوٹتے ہیں۔ دوسرا اہم ادارہ مسجد ہے جو کہ ایک محلے کو وحدت کی لڑی میں پرو دیتا ہے، اور جہاں دن میں پانچ مرتبہ اہل محلہ ملتے اور ایک دوسرے

کے دکھ درد میں شریک ہوتے ہیں۔ تیسرا اہم ادارہ کتب، یعنی نظام تعلیم ہے۔ تعلیم ہی ایک بہترین انسان وجود میں لاتی ہے، جو ایثار و قربانی کا پیکر اور انسانی حقوق کا عملی محافظ ہوتا ہے۔ چوتھا اہم ادارہ ریاست ہے کہ ریاست ہی بناؤ بگاڑ کا مرکز ہوتی ہے۔ ریاست ہی نظام تعلیم تشکیل دیتی اور میڈیا کو اخلاقی ضابطوں کا پابند بناتی ہے۔ ریاست ہی اپنے اداروں، پولیس، فوج اور عدلیہ کے ذریعے معاشرے میں امن قائم اور انصاف فراہم کرتی ہے۔ اسلامی ریاست اگرچہ انعام خداوندی ہے۔ لیکن اہل ایمان کو انعام کا انتظار کرنے کے بجائے اس انعام کا حق دار بننے کی تلقین کی گئی ہے۔ یہی مقصد بعثت رسولؐ ہے: ﴿لَقَدْ أَرْسَلْنَاكَ بِالْحَقِّ وَالْحَقُّ لَا يُنَظَّمُ عَلَى الْمَوْتِ كَلِّهِ ط وَكَفَى بِاللَّهِ شَهِيدًا﴾ (الفتح: ۲۸) ”وہ اللہ ہی ہے جس نے اپنے رسولؐ کو ہدایت اور دین حق کے ساتھ بھیجا ہے تاکہ اُس کو پوری جنس دین پر غالب کر دے اور اس حقیقت پر اللہ کی گواہی کافی ہے۔“

● امن و سلامتی کی تعلیمات: نبی کریم صلی اللہ علیہ وسلم نے امن و سلامتی کا ماحول پیدا کرنے کے لیے جہاں بہترین تعلیمات دی ہیں، وہاں انما المؤمنون اخوة کا فرمان ربی پہنچایا ہے، اور المسلم اخو المسلم کہہ کر بتا دیا ہے کہ مسلمان وہ ہے جس کے ہاتھ اور زبان سے دوسرے مسلمان محفوظ رہیں۔ مسلمان کو گالی دینا فسق اور اسے بے گناہ قتل کرنا کفر قرار دیا ہے۔ و من يقتل مؤمناً معتمداً فجزاؤه جہنم کہہ کر قاتل کا ٹھکانہ جہنم قرار دیا ہے۔ ایک انسان کے قتل کو پوری انسانیت کا قتل کہا گیا ہے۔ بتا دیا ہے کہ خودکشی حرام موت ہے۔ ایک مسلمان کی حرمت کو خانہ کعبہ کی حرمت سے بھی زیادہ اہم قرار دیا ہے۔ فرمایا کہ جس کسی نے ہم میں سے کسی پر ہتھیار اٹھایا وہ ہم میں سے نہیں ہے۔ اسی طرح فرمایا کہ پوری دنیا کا تباہ و برباد ہو جانا اللہ تعالیٰ کے نزدیک ایک مومن کے ناحق قتل ہونے سے ہلکا ہے۔ ذمی یا معاہدہ کے ناحق قاتل کے لیے فرمایا کہ وہ جنت کی خوشبو بھی نہ پائے گا، حالانکہ اس کی خوشبو ۴۰ سال کی مسافت سے محسوس کی جاسکتی ہے۔

● امن و سلامتی کا ماحول: ان تعلیمات کے ساتھ ساتھ امن و سلامتی کے ماحول کو پیدا کرنے کے لیے نبی کریمؐ نے ارشاد فرمایا کہ اپنے درمیان سلام کو عام کرو۔ سلام کیا ہے؟ سلامتی کی

دعا اور جواب دعا ہے۔ دوسرے کے لیے سلامتی کی خواہش و تمنا کا اظہار ہے۔ جس معاشرے میں دن رات کروڑوں انسان ایک دوسرے کے لیے سلامتی کی دعائیں مانگتے ہوں وہاں بد امنی اور قتل و غارت کیسے ہو سکتی ہے۔ ہر مسلمان کے دوسرے پر چھ حق بیان کیے گئے ہیں۔ اس میں سلام اور اس کا جواب، چھینک پر الحمد للہ اور بے رحمی کے اللہ کا اظہار، بیمار کی تیمارداری، جنازے میں شرکت وغیرہ شامل ہیں۔ مسکراہٹ کو صدقہ اور کار عبادت قرار دے کر مسلمانوں کے معاشرے کو مسکراتے ہوئے چہروں کا معاشرہ بنا دیا ہے۔

● بہترین عدالتی نظام اور کڑی سزائیں: قیام امن میں اہم ترین حصہ عدالتی نظام کا ہوتا ہے۔ اسلام نے بہترین عدالتی نظام دیا ہے جس میں عدلیہ کی آزادی، اراکین عدلیہ کی صفات، عدالتی طریقہ کار، قانون شہادت، غرضیکہ ہر پہلو کو بہترین انداز میں مفصل بیان کیا گیا ہے۔ اَعْبِلُوا قُلُوبَكُمْ لِقَابِ رَبِّكُمْ لِلتَّقْوَىٰ (المائدہ ۵: ۸) ”عدل کرو، یہ خدا ترسی سے زیادہ مناسبت رکھتا ہے“، كُونُوا قَوْمًا قَوِّمِينَ بِالْقِسْطِ (النساء ۴: ۱۳۵) ”انصاف کے علم بردار بنو، وَاَصْلًا حَكَمْتُمْ بَيْنَ النَّاسِ اَنْ تَحْكُمُوا بِالْعَدْلِ ط (النساء ۴: ۵۸) ”اور جب لوگوں کے درمیان فیصلہ کرو تو عدل کے ساتھ کرو“، اور دیگر آیات کے ذریعے عدل و انصاف پر بہت زیادہ زور دیا گیا ہے۔ اسی طرح اسلام نے چوری، ڈکیتی، رہزنی، بدکاری، بہتان طرازی، شراب نوشی، فساد فی الارض، دہشت گردی وغیرہ جیسے جرائم کے لیے سخت ترین اور عبرت ناک سزائیں مقرر کی ہیں تاکہ چند افراد کی سزاؤں کے نتیجے میں پورا معاشرہ امن و سلامتی کا گوارا بن جائے۔

● پاکستان میں اسلامی نظام کا قیام: پاکستان میں پایدار امن صرف اسلامی نظام کے نفاذ کے ذریعے ہی قائم ہو سکتا ہے۔ اسلامی نظام کا نفاذ قیام پاکستان کا مقصد وجود، آئین پاکستان کا لازمی تقاضا اور قرارداد مقاصد کا عملی پہلو ہے، نیز اہالیان پاکستان کی تمناؤں کا مرکز ہے۔ اسلامی نظام کے قیام میں کوئی آئینی رکاوٹ نہیں کہ آئین پاکستان اللہ تعالیٰ کی حاکمیت اعلیٰ کا اعلان بھی کرتا ہے، اور پاکستان میں اسلام کو سرکاری مذہب بھی قرار دیتا ہے۔ اسی طرح اسلامی نظریاتی کونسل نے کم و بیش تمام مروجہ قوانین پر قرآن و سنت کی روشنی میں نظر ثانی اور تدوین نو کا کام بھی مکمل کر لیا ہے۔ اب اگر اہالیان پاکستان اپنے ووٹ کی طاقت کے ذریعے قرآن و سنت کی عملی

بالادستی کا راستہ ہموار کر دیں، تو ان شاء اللہ پاکستان امن کا گہوارہ بن جائے گا۔ امن کے قیام کے لیے قانون کی حکمرانی، امریکہ کی بالادستی اور مداخلت کے خاتمے، ڈرون حملوں کی فوری بندش جو کہ نفرت اور اشتعال انگیزی کا باعث بن رہے ہیں، اور اس ضمن میں پارلیمنٹ کی متفقہ قرارداد پر عمل درآمد کو یقینی بنایا جائے تو درپیش فوری مسائل کو حل بھی کیا جاسکتا ہے اور اسلامی نظام کے قیام کی منزل بھی قریب آسکتی ہے۔ (مقالہ نگار نائب قلم جماعت اسلامی پاکستان ہیں)
